

نکاح میں "کفو" کی شرعی حیثیت: نصوص و روایات اور علماء و فقہاء کی آرا کا مطالعہ  
(*Sharī'ah* Status of *Kufv* in Marriage: A Study of Texts, Traditions  
and Opinions of the Scholars and Jurists)

\* محمد امیر حمزہ

\*\* ڈاکٹر محب النبی طاہر

\*\*\* ڈاکٹر محمد نواز

**Abstract**

Islam attaches great importance to equality between men and women in terms of marriage. This article presents a study of the texts, traditions and interpretations of scholars and jurists in this regard. It finds that if the goals of marriage are being achieved without adopting the *Kufv*, then there is no harm in ignoring it, but since there is a lot of wisdom behind keeping it in mind; it is generally considered necessary for marriage. As far as fatwas on various aspects of *Kufv* are concerned, those fatwas are not in line with the aims of *Sharī'ah* in which no criteria other than piety are included in *Kufv*, whereas in fatwas which include age, lineage, credibility in it are in accordance with the requirements of *Sharī'ah*.

**Key Words:** Marriage, man and woman, *Kufv*, *Sharī'ah*

رشتہ ازدواج سے منسلک ہونے کے بعد زوجین پر بہت سی ذمہ داریاں عائد ہوتی ہیں؛ انھوں نے ایک گھر کو تشکیل دینا ہوتا ہے۔ اگر ان کے مزاج میں ہم آہنگی نہ ہو تو نہ صرف زوجین مضطرب رہیں گے، مزاج اور فطرت کے اس تضاد کے اثرات ان کی اولاد پر بھی مرتب ہوں گے۔ اس تناظر میں یہ فطری امر معلوم ہوتا ہے کہ میاں بیوی میں مختلف حیثیتوں

\* اسٹنٹ پروفیسر اسلامیات، گورنمنٹ مولانا محمد ذاکر ایبوسی ایٹ کالج امین پور بنگلہ، چنیوٹ

\*\* اسٹنٹ پروفیسر اسلامیات، گورنمنٹ گریجویٹ کالج نیکانہ صاحب

\*\*\* ایبوسی ایٹ پروفیسر اسلامیات، یونیورسٹی آف گجرات، گجرات

سے برابری پائی جائے، جو خاندان کو باہمی چپقلش اور تناؤ ایسی کیفیات سے محفوظ رکھے۔ اسی فطری داعیے کے پیش نظر شریعت اسلامیہ میں نکاح کے لیے رشتہ ازدواج میں بندھنے والے مرد اور عورت کے درمیان برابری کا لحاظ رکھنے کی تعلیم دی گئی ہے۔ اس برابری کو شرعی اصطلاح میں کفو یا کفایت سے تعبیر کیا جاتا ہے۔ کفو یا کفایت کے معانی کی تفصیلات کے لیے کتاب و سنت، لغات اور مختلف علماء و فقہاء کی آراء و تعبیرات سے استشاد کیا جاتا ہے۔ مثلاً یہ کہ سورہ اخلاص میں لفظ کفو<sup>2</sup> سے مراد مماثلت ہے؛ لسان العرب میں کفایت سے مساوات و مماثلت مراد لیا گیا ہے؛<sup>3</sup> حدیث میں ہے: المسلمون تتكافأ دماؤهم<sup>4</sup> "تمام مسلمانوں کے خون برابر ہیں۔" ہدایہ میں ہے: أن يكون الرجل مساوياً للمرأة في حسبها و نسبها و دينها و سنها و غير ذلك۔<sup>5</sup> "مرد حسب، نسب، دین اور عمر میں عورت کے مساوی ہو۔" حاشیہ الدسوقی میں لکھا ہے: المماثلة في ثلاثة أمور: الحال و الدين و الحرية "کفایت سے مراد مرد اور عورت کی تین چیزوں میں مماثلت ہے: یعنی حال، دین اور آزادی میں۔" شوانف کے مطابق: امر يوجب عدمه عاراً۔<sup>7</sup> "کفایت ایک ایسی چیز ہے جس سے اعتناء نہ کرنے سے انسان کو شرمندگی کا سامنا کرنا پڑتا ہے۔" حنابلہ کے نزدیک: الكفاءة هي المساواة في أمور خمسة معتبرة: الديانة و الصناعة و اليسار و الحرية و النسب۔<sup>8</sup> "کفایت سے مراد پانچ معتبر امور میں مساوات ہے: یعنی دین، حرمت، خوشحالی، آزادی اور نسب میں۔" زیلعی کے مطابق کفایت سے مراد یہ ہے: أن يصلح كل من الزوجين للآخر في عرف المسلمين<sup>9</sup> "زوجین میں سے ہر ایک مسلمانوں کے عرف کے مطابق دوسرے کے مساوی ہو۔" ان تعریفات سے واضح ہے کہ کفو یا کفایت میں بہت سی تفصیلات ہیں اور نصوص و روایات اور علماء میں ان کی تعبیرات کے حوالے سے بہت سی بحثیں پائی جاتی ہیں۔ اس تناظر میں کفو کے ضمن میں اسلامی لٹریچر کے حوالے سے اس بحث کا جائزہ لے کر یہ جاننا ایک اہم علمی سرگرمی ہے کہ اس معاملے میں شریعت اسلامیہ کی حقیقی پوزیشن کیا ہے؟ زیر نظر سطور اسی ضمن میں ایک کوشش ہیں۔

### کفایت کی مشروعیت

<sup>2</sup> الاخلاص 112: 4۔

<sup>3</sup> ابن منظور افریقی، لسان العرب (بیروت: دار صادر، 1388ھ)، 117: 3۔

<sup>4</sup> ابو داؤد سلیمان بن اشعث، السنن (بیروت: دار صادر، س۔ن)، باب فی السریة، حدیث: 2753۔

<sup>5</sup> ابو محمد محمود عینی، البنایة شرح الہدایة، تحقیق: محمد عمر (بیروت: دار الفکر، 1981م)، 4: 151۔

<sup>6</sup> احمد بن محمد درویر، حاشیة الدسوقی (مصر: مکتبہ زہران، س۔ن)، 2: 248۔

<sup>7</sup> شمس الدین محمد شربنی، مغنی المحتاج (مصر: مکتبہ مصطفیٰ البابی الحلبي، 1958م)، 3: 165۔

<sup>8</sup> عبد القادر شیبانی، نیل المآرب، تحقیق: سلیمان اشقر (کویت: مکتبہ الغلاح، 1983م)، 2: 156۔

<sup>9</sup> فخر الدین عمان زیلعی، تمییز الحقائق شرح کنز الدقائق، تحقیق: احمد غرو (بیروت: دار الکتب العلمیہ، س۔ن)، 2: 28۔

نبی اکرم ﷺ نے کفائت سے مکمل اعتناء فرمایا ہے مثلاً حضرت فاطمہ بنت قیسؓ سے مروی ہے کہ میں نے نبی اکرم ﷺ سے ذکر کیا کہ حضرت معاویہ بن ابی سفیان اور ابو جہم نے مجھے پیغام نکاح بھیجا ہے جس پر نبی اکرم ﷺ نے فرمایا کہ ابو جہم تو عصا کندھے سے اتارتے نہیں یعنی بیوی کو بہت مارتے ہیں اور معاویہ صاحب مال نہیں لہذا تم اسامہ بن زید سے نکاح کر لو تو حضرت فاطمہ بنت قیسؓ فرماتی ہیں کہ میں نے حضرت اسامہ بن زید سے نکاح کر لیا تو اس میں اللہ تعالیٰ نے خیر کثیر عطا فرمایا اور مجھے اس نکاح پر رشک ہوا۔<sup>10</sup> اس حدیث سے معلوم ہوا کہ آپ ﷺ نے کفائت کا اعتبار فرمایا ہے اسی لیے حضرت فاطمہ بنت قیسؓ کو حضرت اسامہ بن زید سے نکاح کا مشورہ ان کے کفو ہونے کی ہی وجہ سے دیا۔ اسی طرح حضرت خدیجہؓ کی وفات کے بعد خولہ بنت حکیم نے نبی اکرم ﷺ سے عرض کی کہ آپ ﷺ شادی کیوں نہیں فرماتے جس پر آپ ﷺ نے استفسار فرمایا کہ کس سے؟ تو حضرت خولہ نے عرض کی کہ چاہے تو کنواری سے اور اگر چاہو تو ثیبہ سے۔ لہذا نبی اکرم ﷺ کے دوبارہ استفسار پر خولہ نے عرض کیا کہ کنواری حضرت عائشہ بنت ابی بکرؓ اور ثیبہ حضرت سودہ بنت زمعہؓ ہیں۔ جس پر نبی اکرم ﷺ نے حضرت خولہ سے فرمایا کہ دونوں کو میری طرف سے پیغام نکاح بھیجو۔ لہذا جب خولہ بنت حکیم حضرت سودہ بنت زمعہ کے والد کے پاس نبی اکرم ﷺ کا پیغام نکاح لے کر گئیں تو انھوں نے اپنی بیٹی حضرت سودہ کو بلا کر کہا: ای بذیۃ ان ہذہ تزعم ان محمد بن عبد اللہ قد ارسل یخطبک، و هو کف ى کریم اتحبین ان أزوجک بہ۔<sup>11</sup> یہ خولہ بنت حکیم کہتی ہیں کہ انھیں محمد بن عبد اللہ نے تمہارے لیے پیغام نکاح کے ساتھ بھیجا ہے، وہ بہترین کفو ہیں تو کیا تو یہ پسند کرے گی کہ میں تمہارا نکاح ان سے کر دوں۔ لہذا شریعت اسلامیہ میں کفائت کا مکمل اعتبار کیا گیا ہے۔

#### کفائت اور مقاصد شریعت

نکاح میں کفائت کے اعتبار سے نکاح کے شرعی مقاصد کا حصول ممکن ہوتا ہے۔ کفائت کی رعایت کرنے سے زوجین کے مابین باہمی محبت و الفت میں بھی اضافہ ہو جاتا ہے؛ اولاد کی صحیح انداز میں شرعی اور دینی تربیت ہو سکتی ہے۔ اس کا اعتبار نہ کرنے سے بہت سے شرعی مقاصد فوت ہو جاتے ہیں۔ ایسے زوجین میں سے ہر دو یا کوئی ایک ضرور ضرر اور حرج و مشقت کا شکار ہوتا ہے۔ معاشرے میں غیر کفو کو حقارت کی نگاہ سے دیکھا جاتا ہے، جس سے نکاح کے فسخ ہونے کا خطرہ ہوتا ہے۔ اسی طرح زوجہ اور اس کے اولیا اور خاندان کو خفگی کا سامنا کرنا پڑتا ہے۔ نکاح کے مقاصد میں ایک مقصد قبائل اور خاندانوں کا ایک دوسرے کے قریب آنا بھی ہے اور یہ مقصد عمر اور نسب میں کفائت کا اعتبار کیے بغیر حاصل نہیں ہو سکتا۔ بلکہ ایسی صورت میں خاندانوں کے قریب آنے کی بجائے لڑائی اور فساد بڑھنے کا اندیشہ زیادہ ہوتا

<sup>10</sup> مالک بن انس، الموطا، حدیث نمبر: 1210۔

<sup>11</sup> احمد بن حنبل، مسند (بیروت، مؤسسة الرسالة، 1421ھ)، حدیث نمبر: 25768۔

ہے۔<sup>12</sup> کفائت کا اعتبار کرنے سے زوجین میں سے ہر ایک کو دوسرے کے حقوق ادا کرنے کا احساس ہوتا ہے اور دونوں ایک دوسرے کو محبت و الفت کی نظر سے دیکھتے ہیں جس سے ایک اچھا معاشرہ وجود میں آتا ہے اور عائلی زندگی کا نظام منظم اور مستحکم ہوتا ہے۔ اس کے ساتھ ساتھ فسخ نکاح کی صورت میں ہونے والی بدمزگی اور فساد سے بھی بچنا ممکن ہو جاتا ہے۔ نکاح کے بعد زوجین میں حصول اولاد کی خواہش ہوتی ہے جسے علماء، حفاظتِ نسل کے شرعی مقصد سے تعبیر کرتے ہیں جیسا کہ امام غزالیؒ نکاح کے مقاصد بیان فرماتے ہوئے لکھتے ہیں: الولد و هو الأصل و له وضع النکاح و المقصود ابقاء النسل و أن لا یخلو العالم عن جنس الانس<sup>13</sup> "حصول اولاد وہ اصل مقصد ہے جس کے لیے نکاح مشروع ہوا اور جس کا مقصد نسل انسانی کی بقاء ہے تاکہ دنیا جنس انسان سے خالی نہ ہو۔" اسی طرح شاطبیؒ اس کی وضاحت میں مزید فرماتے ہیں: النکاح مشروع للتناسل علی المقصد الأول<sup>14</sup> "نکاح کو نسل انسانی کی حفاظت کے لیے مشروع کیا گیا ہے جو کہ پہلا شرعی مقصد ہے۔"

کفائت کا اعتبار کرنے سے شریعت کے تبعی مقاصد بھی حاصل ہو جاتے ہیں۔ کیونکہ خود کو پاکدامن رکھنا اور زوجین کے مابین باہمی محبت و الفت میں اضافہ اور خاندانوں کا نیکی کے معاملات میں ایک دوسرے کے ساتھ تعاون، نکاح کے تبعی شرعی مقاصد میں سے ہیں جو کفائت کا مکمل اعتبار کرنے سے ہی حاصل ہو سکتے ہیں۔ اور یہ ایسے مقاصد ہیں جن کا رشتہ ازدواج سے منسلک ہونے سے فطرت انسانی بھی تقاضا کرتی ہے۔ اس سے متعلق احمد کرم لکھتے ہیں: و هو سر اساسی فی توجیہ المقاصد و فہم ترتیب مصالح النکاح<sup>15</sup> "یہ مقاصد کی توجیہ میں بنیادی راز ہے اور نکاح کے مصالح کی ترتیب میں فہم کا ذریعہ ہے۔" اگر کفائت کا اعتبار نہ کیا جائے، خاص طور پر عمر میں عدم کفائت کی صورت میں پاکدامن رہنے کا مقصد بعض اوقات حاصل نہیں ہوتا۔ مرداوی لکھتے ہیں: و لعل زواج الکبیر الذی فقد قوته الجنسیة لا یستطیع اعفاف زوجته و احصانها<sup>16</sup> "بعض اوقات بوڑھا شوہر اپنی جنسی قوت میں کمزوری کے باعث اپنی جوان زوجہ کو پاکدامن رہنے میں اس کا معاون نہیں ہو سکتا۔" حالانکہ اس مقصد کے حصول سے ہی عائلی امن و سکون اور زوجین میں محبت و مودت کا حصول ممکن ہوتا ہے۔ اس سے اندازہ ہوتا ہے کہ نکاح کے شرعی مقاصد کے حصول میں کفائت کو خاصی اہمیت حاصل ہے۔ زکریا انصاری رقم طراز ہیں: و الکفاءة المعترية فی النکاح لدفع العار و الضرر و هی فی السلامة من العیوب

<sup>12</sup> محمد بن عبدالواحد ابن ہمام، شرح فتح القدر (بیروت: دار الفکر، طبع دوم، س-ن)، 3: 182۔

<sup>13</sup> ابو حامد محمد غزالی، احیاء علوم الدین (بیروت: دار ابن حزم، 2005م)، 456۔

<sup>14</sup> ابراہیم بن موسی شاطبی، الموافقات، (قاہرہ: دار ابن عفان، 1997م)، 3: 139۔

<sup>15</sup> احمد کرم، رعایة النسل، مشمولہ، مجلۃ الاحیاء، رابطہ محمدیہ، رباط 2012م، عدد، 36، 205۔

<sup>16</sup> شمس الدین محمد مرداوی، الألفیة فی الآداب الشرعیة (بیروت: دار البشائر، 2000م)، 95۔

المثبة للخيار في الحرية و النسب و الدين و الصلاح و الحرفة<sup>17</sup> "نکاح میں کفایت کا اعتبار کرنے کا مقصد، عار اور ضرر سے بچنا ہے اور اس سے مراد ان تمام عیوب سے سلامت رہنا ہے جن سے فسخ نکاح کا حق حاصل ہوتا ہے اور اس کے ساتھ ساتھ آزادی، دین، نسب اور پیشہ میں بھی برابری ہے۔"

### کفایت اور منتخب فتاویٰ

کفایت کے حوالے سے مختلف فتاویٰ کو دیکھنے سے معلوم ہوتا ہے کہ مفتیانِ کرام کے یہاں اس حوالے سے متعدد اختلافات ہیں۔ مثلاً فتاویٰ اصحاب الحدیث کے مطابق نکاح میں اصل اعتبار دین کا ہوتا ہے، باقی سب دنیاوی اور ثانوی معیار ہیں۔<sup>18</sup> نیز دین کی خصوصیت کے ہوتے ہوئے لڑکی والوں کو کسی اور مصلحت یا معیار کا اعتبار نہیں کرنا چاہیے، کیونکہ حقیقی مصلحت وہی ہوتی ہے جو شارع نے متعین کی ہو۔ لہذا کفایت میں دین ایسی مصلحت ہے، جو خود شارع کی متعین کردہ ہے۔<sup>19</sup> فتاویٰ قاسمیہ میں کفو کی اہمیت کو اس قدر ملحوظ رکھا گیا ہے کہ ولی کی اجازت کے بغیر بھی بالغہ کے نکاح کو کفو کی وجہ سے جائز قرار دیا گیا ہے۔<sup>20</sup> یورپ کی مجلس افتا کے مطابق اگرچہ کفایت میں دینداری ہی معتبر ہے، لیکن اگر اس کے علاوہ دیگر اعتبارات: حسن، مال، نسب، شرافت اور عمر وغیرہ کا عرف ہو تو مصالحوں کے حصول کے پیش نظر ان کو بھی کفایت کے مسئلے میں خاطر میں لانا چاہیے۔<sup>21</sup> جامعہ ازہر کے فتاویٰ اسلامیہ کے مطابق، کفایت دراصل عورت کا حق ہے، جس میں بعض علمائے عمر کے اعتبار کو بھی شامل کیا ہے۔ اور کفایت کی اہمیت سے متعلق یہ رائے اختیار کی گئی ہے کہ اگر باپ اپنی بیٹی کا نکاح غیر کفو میں کر دیتا ہے تو اس وجہ سے وہ فاسق ہو جاتا ہے۔<sup>22</sup> کویت کی مجلس افتا کے مطابق صاحب استطاعت کے لیے نکاح سنت ہے اور اگر نکاح نہ کرنے کی وجہ سے گناہ میں مبتلا ہونے کا خطرہ ہو تو نکاح کرنا واجب ہو جاتا ہے، کیونکہ نبی اکرم ﷺ نے فرمایا کہ اے نوجوانوں کے گروہ! تم میں سے جو نکاح کی طاقت رکھتا ہے اسے چاہیے کہ وہ نکاح کرے کیونکہ اس سے آنکھ اور شرمگاہ کی حفاظت ہوتی ہے۔ اور جس میں نکاح کرنے کی مالی استطاعت نہ ہو وہ روزے رکھے۔<sup>23</sup> اور مسلمانوں میں اصل چونکہ ان کا عادل اور صالح ہونا ہے۔ اس لیے اگر کسی کا گناہ ثابت نہ ہو تو وہ معزز، شریف اور عادل و صالح خاتون ہی ہے۔ لہذا نیک خاتون کے نہ ملنے کی وجہ سے نکاح ترک کر دینے کا ارادہ درست نہیں۔ عین ممکن ہے کہ نکاح کے بعد ایسی خاتون میں تقویٰ

<sup>17</sup> زکریا محمد انصاری، آسنی المطالب فی شرح روض الطالب (بیروت: دار الکتب العلمیہ، 2000م)، 3:138۔

<sup>18</sup> حافظ عبدالستار حماد، فتاویٰ اصحاب الحدیث (لاہور: مکتبہ اسلامیہ 2007م)، 4:314۔

<sup>19</sup> حماد، فتاویٰ اصحاب الحدیث، 4:335۔

<sup>20</sup> مفتی شبیر احمد قاسمی، فتاویٰ قاسمیہ (انڈیا: مکتبہ اشرفیہ، 1437ھ)، 13:591۔

<sup>21</sup> ڈاکٹر عبداللہ جدیع، القراءات والفتاویٰ للمجلس الاوربی (بیروت: مؤسسۃ الریان، 2013م)، ص، 128۔

<sup>22</sup> دارالافتاء المصریہ، فتاویٰ اسلامیہ (قاہرہ: دارالافتاء المصریہ، 2010م)، 38:259۔

<sup>23</sup> وحدة البحوث العلمی، الدرر البھیة (کویت، وزارت اوقاف، 2015م)، 8:13۔

کی نصیحت کرنے سے نیکی اور پرہیزگاری کی صفات میں اضافہ ہو جائے۔ کیونکہ اللہ تعالیٰ کا فرمان کہ پاک مردوں کے لیے پاک عورتیں اور پاک عورتوں کے لیے پاک مرد ہیں۔<sup>24</sup> سو ایسی صورت میں شرعی لحاظ سے نکاح کرنا ضروری ہے۔<sup>25</sup> نیز خاندان میں نکاح کرنے سے متعلق مجلس افتاء نے فتویٰ دیا کہ شرعی لحاظ سے بروئے فرمان باری تمام مومن بھائی بھائی ہیں،<sup>26</sup> اللہ کے یہاں معزز وہ ہے جو تم میں سب سے زیادہ پرہیزگار ہے۔<sup>27</sup> لہذا انصوح شرعیہ کی روشنی میں کسی خاندان کا اپنی عورتوں کا صرف اپنے ہی خاندان میں شادی کرنا ناجائز ہے۔<sup>28</sup> مجلس افتاء نے مہول النسب سے نکاح سے متعلق ایک استفتا پر فتویٰ صادر کیا کہ جمہور فقہانے نسب میں کفایت کو نکاح کے لیے شرط قرار دیا ہے، جبکہ امام مالک کے نزدیک نسب میں کفایت ضروری نہیں۔ البتہ کفایت، لڑکی اور اس کے ولی کا حق ہے لہذا اگر وہ اپنے اس حق سے دستبردار ہو جاتے ہیں تو یہ نکاح جائز ہے۔<sup>29</sup> نیز مجلس سے ایک لڑکی کے والد نے استفتا کیا کہ میری بیٹی کا رشتہ ایک ایسا شخص مانگ رہا ہے جو سودی بینک میں ملازمت کرتا ہے جبکہ وہ بذات خود نیک اور دیندار آدمی ہے اور اس نے غیر سودی ادارے میں ملازمت کے حصول کی کافی کوشش کی لیکن ابھی تک کامیاب نہیں ہو سکا۔ تو کیا اس سے میری بیٹی کا نکاح درست ہے؟ جس پر مجلس نے فتویٰ دیا کہ بنیادی طور پر سودی معاملات کرنے والے بینک میں ملازمت کرنا حرام ہے کیونکہ حضرت عبد اللہ بن مسعود سے مروی ہے: لعن رسول اللہ ﷺ اکل الربو و موكله و شاهده و كاتبه<sup>30</sup> "رسول اللہ ﷺ نے سود کھانے والے، سود کھلانے والے، اس پر گواہ بننے والے اور اسے لکھنے والے پر لعنت فرمائی ہے۔" لہذا اگر اس لڑکے نے متبادل کے طور پر حلال ملازمت کے حصول کی کوشش کی ہے اور وہ بار آور ثابت نہیں ہو سکی تو ایسی صورت میں ضرورت و حاجت کی بنا پر ایسی ملازمت درست ہے اور اس سے آپ کی بیٹی کا نکاح بھی درست ہے۔<sup>31</sup> عمر کے کفایت میں شامل ہونے سے متعلق مجلس افتاء کی یہ رائے ہے کہ عمر، کفایت کی صفات میں شامل نہیں لہذا اگر ایسے نکاح میں نکاح کی صحت کی باقی تمام شرطیں موجود ہیں تو عمر کے اس تفاوت کے باوجود یہ نکاح درست ہے، کیونکہ خود نبی اکرم ﷺ نے حضرت عائشہ سے نکاح کیا جبکہ ان کی عمر میں چالیس سال کا فرق تھا۔ اور یہ فعل نبی اکرم ﷺ کے ذاتی خواص کا حصہ بھی نہیں۔ لہذا جب منگیتر میں اخلاق حسنہ اور دین

<sup>24</sup> النور 24:26۔

<sup>25</sup> وحدة البحث العلمي، الدرر البہیة، 8:11۔

<sup>26</sup> الحجرات 10:49۔

<sup>27</sup> الحجرات 13:49۔

<sup>28</sup> وحدة البحث العلمي، الدرر البہیة، 8:13۔

<sup>29</sup> وحدة البحث العلمي، الدرر البہیة، 8:14۔

<sup>30</sup> ابوداؤد، السنن، باب، فی اکل الرباء، حدیث نمبر: 3333۔

<sup>31</sup> وحدة البحث العلمي، الدرر البہیة، 8:16۔

داری کی خصوصیات پائی جاتی ہوں تو عمر میں کفایت ضروری نہیں ہوتی۔ اور ایسی صورت میں عورت کے ولی کے اس نکاح پر اعتراض کی کوئی حیثیت نہیں بشرطیکہ وہ لڑکی خود اس نکاح پر راضی ہو۔ البتہ اگر ولی اس بات پر ضد کرے تو اسے قاضی کے پاس جانے کا حق حاصل ہے، لہذا قاضی لڑکی کے باپ کو اس کی ولایت سے معزول کر کے خود اس کی ولی بن جائے گا اور اس نکاح کی اجازت دے گا۔ کیونکہ شرعی طور پر یہ نکاح درست ہے۔<sup>32</sup> نسب میں کفایت سے متعلق سعودیہ کی لجنہ دائمہ کا یہ موقف ہے کہ شریعت میں کفایت کے لحاظ سے اصل اعتبار دین میں کفایت کا ہے نہ کہ نسب کا کہ اللہ کے نزدیک سب سے معزز وہی جو زیادہ حقیقی ہے۔ اسی طرح رسول اللہ ﷺ نے حضرت فاطمہ بنت قیسؓ جو قبیلہ قریش سے تعلق رکھتی تھیں، کا نکاح اپنے آزاد کردہ غلام سے کرا دیا۔<sup>33</sup> لہذا بہت سی احادیث سے ثابت ہے کہ نسب میں کفایت ضروری نہیں البتہ اگر خاندانی نسب اور قبائل میں زیادہ فرق ہو مثلاً عجمی اور قریشی کا، تو لڑکی سے اجازت اور اس کی رضا نکاح کی صحت کے لیے ضروری ہے۔<sup>34</sup> واڑھی منڈھوانے والے اور تمباکو نوش سے نکاح میں کفایت سے متعلق ایک استفتاء کے جواب میں لجنہ نے فتویٰ دیا کہ اس کی شادی میں اس کی مدد کرنا شریعت اسلامیہ سے ثابت ہے۔ اور مذکورہ عادتیں اس نکاح کے لیے مانع نہیں۔ البتہ اسے نصیحت کرنی چاہیے کہ وہ ایسے کام ترک کر دے لہذا ممکن ہے کہ اگر آپ اس کی شادی میں اس کی معاونت کریں گے تو وہ تمباکو نوشی ترک کر دے اور واڑھی رکھنا شروع کر دے۔<sup>35</sup> بہرے اور احمق سے نکاح سے متعلق لجنہ نے فتویٰ دیا کہ اگر عورت ایسے رشتہ پر راضی ہو تو یہ نکاح درست ہے کیونکہ کفایت، بنیادی طور پر عورت کا حق ہے اور اگر وہ اپنے اس حق سے دستبردار ہو جاتی ہے تو یہ نکاح جائز ہوگا۔<sup>36</sup> اسی طرح لجنہ سے ایک ایسی لڑکی کے نکاح سے متعلق استفتاء کیا گیا جس کے والدین کی کوئی خبر نہیں اور وہ کسی کو گری پڑی ملی ہے تو کیا اس پر لونڈی کے احکام جاری ہوں گے یا آزاد عورت کے؟ جس پر لجنہ نے فتویٰ دیا کہ ایسی لقیطہ جس کا نسب معلوم نہیں، اس کا نکاح کرانے میں کوئی حرج نہیں بشرطیکہ وہ صوم و صلوة کی پابند ہو تاکہ وہ پاکدامن رہ سکے۔ اور یہ نکاح صحیح اور شریعت کے مطابق ہوگا اور اس پر لونڈی کے احکام جاری نہیں ہوں گے کیونکہ وہ آزاد ہے اور اس کا ولی حاکم ہوگا۔<sup>37</sup> سودی بینک کے ملازم سے نکاح میں کفایت سے متعلق ایک استفتاء پر لجنہ نے فتویٰ دیا کہ سودی بینک میں ملازمت کرنے والے کو رشتہ دینا، گناہ کے کام میں اس سے تعاون کرنا ہے۔ حالانکہ اللہ

<sup>32</sup> وحدة البحوث العلمی، الدرر البھیة، 8: 17۔

<sup>33</sup> مالک بن انس، موطا (دمشق، دار القلم، 1991م)، باب، ما جاء فی نفقة المطلقة، حدیث نمبر: 1210۔

<sup>34</sup> لجنہ دائمہ، فتاویٰ (ریاض، ادارة البحوث العلمیہ والافتاء، 2005)، مجموعہ اولی، 18: 187۔

<sup>35</sup> لجنہ دائمہ، فتاویٰ، مجموعہ اولی، 18: 188۔

<sup>36</sup> لجنہ دائمہ، فتاویٰ، مجموعہ اولی، 18: 192۔

<sup>37</sup> لجنہ دائمہ، فتاویٰ، مجموعہ اولی، 18: 194۔

تعالیٰ کا فرمان ہے کہ نیکی اور پرہیزگاری کے کاموں میں ایک دوسرے سے تعاون کرو جبکہ گناہ اور سرکشئی کے کاموں میں ایک دوسرے سے تعاون مت کرو۔<sup>38</sup> لہذا ایسے شخص سے نکاح جائز نہیں۔<sup>39</sup>

اگر مذکورہ فتاویٰ کا آپس میں مقاصدی جائزہ لیا جائے تو کفائت کے باب میں لجنہ دائمہ اور فتاویٰ اصحاب الحدیث کی بہ نسبت الدرر البھیة اور فتاویٰ قاسمیہ میں مقاصد شریعت کا اعتبار زیادہ کیا گیا ہے۔ کیونکہ لجنہ دائمہ نے سودی بینک میں ملازمت کرنے والے کو نیک عورت کا کفو قرار نہیں دیا اور ایسے نکاح کو مطلقاً ناجائز قرار دیا ہے۔ جبکہ الدرر البھیة میں یہ وضاحت کی گئی ہے کہ اگر وہ ملازم ایسی ملازمت کرنے پر مجبور ہے بایں طور کہ اسے کوشش کے باوجود بھی متبادل ملازمت نہیں ملتی تو حالت ضرورت کے پیش نظر اس کے لیے یہ نکاح جائز ہے اور ایسی صورت میں وہ نیک عورت کا کفو قرار پائے گا۔<sup>40</sup>

لیکن یہ واضح رہے کہ چونکہ احوال شخصیہ کے باب میں افراد اور حالات کے بدلنے سے شرعی مسائل بدلتے رہتے ہیں۔ اگر کسی صورت میں کفائت کا اعتبار کیے بغیر بھی شرعی مقاصد کا حصول ممکن ہو، مثلاً علم میں برابری کی بنا پر عمر، نسب اور حرفت کو نظر انداز کر کے نکاح کر دیا جائے تو چونکہ اس سے عمومی طور پر شرعی مقاصد حاصل ہو جاتے ہیں اس لیے ایسی صورت میں کفائت کا اعتبار نہ کرنے سے بھی ضرر لاحق نہیں ہوتا۔<sup>41</sup> اس لیے علما نے اسے صحت نکاح کے لیے شرط قرار نہیں دیا۔<sup>42</sup>

#### کفائت کی نکاح پر اثر اندازی: فقہی آرا کا جائزہ

کفائت کی نکاح پر اثر اندازی کے حوالے سے فقہاء میں اختلاف پایا جاتا ہے۔ اس بارے فقہاء کے تین مختلف موقف ہیں: پہلی رائے کے مطابق کفائت، نکاح کی صحت کے لیے شرط نہیں اور نہ ہی لزوم نکاح یعنی بعد از نکاح کسی بھی جہت سے اس کی اثر اندازی ثابت ہے۔<sup>43</sup> اس رائے کے حامل لوگ اپنے موقف کی تائید میں دلیل پیش کرتے ہیں کہ حضرت ابو ذرؓ سے مروی ہے کہ نبی اکرم ﷺ نے فرمایا: أنظر فانك ليس بخير من أحمر و لا أسود الا أن تفضله بتقوى الله<sup>44</sup> "دیکھو کسی کو کالے یا گورے ہونے کی وجہ سے فضیلت دینے کی بجائے تم صرف اللہ تعالیٰ سے تقویٰ رکھنے والے کو فضیلت دو۔" لہذا نکاح میں صرف تقویٰ کا اعتبار کر لینا کافی ہے جبکہ اس کے لیے کفائت کے دیگر اوصاف کا پایا جانا ضروری نہیں۔ ان کی

<sup>38</sup> المائدہ 5: 2۔

<sup>39</sup> لجنہ دائمہ، فتاویٰ، مجموعہ اولیٰ، 18: 195۔

<sup>40</sup> وحدة البحث العلمي، الدرر البھیة، 8: 15۔

<sup>41</sup> شریبی، معنی المحتاج، 3: 164۔

<sup>42</sup> منصور بن یونس، بہوتی، کشف القناع علی متن الاقناع (بیروت: دارالکتب العلمیہ، 1997م)، 5: 17۔

<sup>43</sup> علاؤ الدین کاسانی، بدائع الصنائع (بیروت: دارالکتب العربی، 1982م)، 2: 465۔

<sup>44</sup> احمد بن حنبل، مسند، حدیث نمبر: 24407۔

دوسری دلیل یہ ہے کہ حضرت عائشہؓ سے مروی ہے کہ نبی اکرم ﷺ نے فرمایا کہ جسے یہ پسند ہو کہ وہ اللہ تعالیٰ کے نور کو اپنے دل کے ایمان کی صورت میں دیکھے تو وہ ابو ہند کو دیکھے اور اس سے نکاح کرے حالانکہ ابو ہند حجام تھے۔<sup>45</sup> اس سے معلوم ہوا کہ کفایت، نکاح کی صحت کے لیے ضروری نہیں اور نہ ہی یہ نکاح کی شرط لزوم میں شامل ہے۔ دوسری رائے ان فقہاء کی ہے جو کہتے ہیں کہ کفایت، نکاح کی صحت کے لیے شرط ہے۔ لہذا کفایت کے بغیر نکاح کو درست تسلیم نہیں کیا جائے گا۔ اس لیے کہ بعض اولیاء عدم کفایت کی صورت میں قاضی کی طرف رجوع نہیں کرتے، جبکہ ان کو اس وجہ سے ایسا رشتہ ناپسند ہوتا ہے۔ اس لیے فقہ اسلامی میں عورت کے اولیا کو یہ حق حاصل ہے کہ وہ کفایت کے نہ پائے جانے کی صورت میں نکاح پر بعد ازاں بھی اعتراض کر سکتے ہیں۔<sup>46</sup> اس رائے کے حامل فقہاء دلیل یہ پیش کرتے ہیں کہ نبی اکرم ﷺ نے فرمایا: تَخَيَّرُوا لِنُطْفِكُمْ وَ اُنْكَحُوا لِكُفَاةٍ وَ اُنْكَحُوا الْبِيَهْمِ<sup>47</sup> "اپنے نطفوں کے لیے اچھی بیویاں تلاش کرو اور کفو کے ساتھ نکاح کرو اور کفو کے ساتھ ہی رشتے کراؤ۔" اس حدیث میں امر کے صیغے وارد ہوئے ہیں جس سے یہ نتیجہ اخذ کرنا کوئی مشکل نہیں کہ کفایت نکاح کی صحت کے لیے شرط ہے۔ نیز حضرت جابرؓ سے مروی ہے کہ رسول اللہ ﷺ نے فرمایا: لَا تَنْكَحُوا النِّسَاءَ اِلَّا الْاَكْفَاءَ وَ لَا يَزُوْجَهَا اِلَّا الْاَوْلِيَاءَ وَ لَا مَهْرَ دُونَ عَشْرَةِ دِرَاهِمٍ<sup>48</sup> "عورتوں کے نکاح صرف ان کے کفو کے ساتھ ہی کرو اور کی شادی صرف ان کے ولی ہی کرائیں اور دس درہم سے کم کوئی مہر نہیں۔" اس حدیث میں نفی وارد ہوئی ہے اور نفی منع پر دلالت کرتی ہے اس لیے کفو کے بغیر نکاح ممنوع ہے۔ تیسری رائے ان فقہاء کی ہے جو کہتے ہیں کہ نکاح کی صحت کے لیے تو کفایت، شرط نہیں، البتہ یہ نکاح کے شرط لزوم کا درجہ رکھتی ہے یعنی اگر عورت غیر کفو کے ساتھ نکاح کر لے یا اس کا والد اس کی رضا کے بغیر اس کا نکاح غیر کفو کے ساتھ کر دے یا اس کا کوئی ولی، دوسرے اولیا کی رضا کے برعکس اس کا نکاح غیر کفو کے ساتھ کر دے تو ایسی صورت میں یہ نکاح تو صحیح ہو گا لیکن ان مذکورہ لوگوں کی عدم رضا کی صورت میں ان کو ایسے نکاح پر اعتراض کا حق حاصل ہو گا۔ لہذا عدم کفایت کو بنیاد بنا کر وہ فسخ نکاح کا اس شرط کے ساتھ مطالبہ کر سکتے ہیں کہ اس نکاح سے ایسی عورت کو بھی حمل نہ ہوا ہو۔ البتہ اگر یہ لوگ اس نکاح پر اعتراض نہیں کرتے یا فسخ نکاح کا مطالبہ نہیں کرتے تو یہ نکاح لازم ہو جائے گا۔<sup>49</sup> اس رائے کے حامل فقہاء اپنے اس موقف پر یہ دلائل پیش کرتے ہیں کہ نبی اکرم ﷺ نے فرمایا: تَخَيَّرُوا لِنُطْفِكُمْ وَ لَا تَضَعُوْهَا اِلَّا فِي الْاَكْفَاءِ<sup>50</sup> "تمہیں تمہارے نطفوں کے بارے اختیار دیا گیا

<sup>45</sup> دارمی، السنن، حدیث: 205۔

<sup>46</sup> زیلعی، تبیین الحقائق، 2: 128۔

<sup>47</sup> ابو عبد اللہ محمد بن یزید ابن ماجہ، سنن (بیروت، دار الفکر، س۔ ن)، باب، الأکفاء، حدیث نمبر: 1968۔

<sup>48</sup> دارقطنی، سنن، کتاب النکاح، باب المہر، حدیث نمبر: 11۔

<sup>49</sup> محمد بن ادریس شافعی، الام (بیروت: دار الکتب العلمیہ، 1413ھ)، 5: 13۔

<sup>50</sup> دارقطنی، سنن، حدیث نمبر: 198۔

ہے لہذا انہیں صرف اپنے کفو میں ہی رکھو۔" اسی طرح نبی اکرم ﷺ نے حضرت علیؓ سے فرمایا کہ تین کاموں میں دیر مت کرو جن میں ایک یہ تھا کہ جب کسی عورت کو کفو مل جائے تو اس کی شادی میں دیر مت کرو۔<sup>51</sup> اسی طرح نبی اکرم ﷺ نے حضرت زینب بنت جحش کا نکاح اپنے آزاد کردہ غلام حضرت زید بن حارثہ سے کرا دیا تھا۔<sup>52</sup> حالانکہ حضرت زینب قریش سے تعلق رکھتی تھیں۔ اس سے معلوم ہوا کہ کفائت صحت نکاح کے لیے تو ضروری نہیں البتہ اس کا تعلق لزوم نکاح سے ہے کہ عدم کفائت کی صورت میں عورت یا اس کا ولی فسخ نکاح کا مطالبہ کر سکتے ہیں۔

اگر مقاصد شریعت کی روشنی میں دیکھا جائے تو کفائت مقاصد نکاح میں شامل نہیں بلکہ رشتہ ازدواج میں دوام اور اس کے بعد زوجین میں محبت و مودت کا فروغ اور اطمینان و سکون کا حصول مقاصد نکاح میں شامل ہیں اور کفائت ان مقاصد کے حصول کا ذریعہ ہے۔ لہذا کفائت چونکہ احوال شخصیہ میں سے ہے اور احوال شخصیہ کے مسائل، افراد اور حالات کے بدلنے سے بدلتے رہتے ہیں، اس لیے ان تینوں فقہی آراء میں قطعی طور پر کسی ایک کو ترجیح نہیں دی جاسکتی، کیونکہ بعض اوقات کفائت کے اعتبار سے مقاصد نکاح حاصل ہوتے ہیں اور کبھی اس کا اعتبار نہ کرنے سے بھی مقاصد کا حصول ممکن ہوتا ہے۔ مثلاً وہ عورتیں جن کے کفو کے انتظار میں بوڑھی ہونے کا خطرہ ہو یا گناہ میں مبتلا ہونے کا خدشہ ہو تو ایسی صورتوں میں ایسی عورتوں کو کفو کی تلاش کے انتظار میں بٹھانا، مقاصد شریعت کے خلاف ہے کیونکہ ایسی صورت میں کفائت کا اعتبار کرنے سے بڑے مفسدہ اور ضرر کے لاحق ہونے کا خطرہ ہوتا ہے اور مشہور فقہی قاعدہ ہے: الضرر الأشد یزال بالضرر الأخصف<sup>53</sup>۔ بڑے ضرر کو چھوٹا ضرر برداشت کر کے زائل کیا جائے گا۔" لہذا ایسی صورت میں کفائت کا اعتبار نہ کر کے بڑے فساد سے بچا جائے گا۔ اس لیے احوال شخصیہ کے باب میں افراد کے بدلنے سے مسائل بدلتے رہتے ہیں۔

### نتیجہ بحث

کفو کا اعتبار مقاصد شریعت اور مصالح انسانی کے حصول سے مشروط ہے۔ اگر مقاصد نکاح اس کے بغیر بھی حاصل ہو رہے ہوں تو اسے نظر انداز کرنے میں کوئی حرج نہیں۔ لیکن چونکہ اکثر اوقات کفائت کا اعتبار کرنے میں بہت سی حکمتیں پوشیدہ ہوتی ہیں، اس لیے عمومی طور پر اسے نکاح کے لیے ضروری قرار دیا گیا ہے۔<sup>54</sup> جہاں تک کفو کے اعتبار کی مختلف صورتوں سے متعلق فتاویٰ کا تعلق ہے تو وہ فتاویٰ مقاصد شریعت سے ہم آہنگ نہیں، جن میں دین کے علاوہ کسی اور معیار کو کفائت میں شامل نہیں کیا گیا، جب کہ جن فتاویٰ جات میں کفائت میں عمر، نسب، خوبصورتی اور عرف کے اعتبار کو شامل کیا گیا ہے، شریعت کے تقاضوں کے مطابق ہیں۔

<sup>51</sup> علاؤالدین علی برہان فوری، کنز العمال فی سنن الاقوال (بیروت، مؤسسۃ الرسالۃ، 1401ھ)، حدیث: 7668۔

<sup>52</sup> ابو محمد حسین بن مسعود بغوی، تفسیر معالم التنزیل (ریاض، دار طیبہ، 1997م)، 6: 358۔

<sup>53</sup> شیخ احمد بن محمد زرقاء، شرح القواعد الفقہیہ (دمشق: دار القلم، س-ن)، 1: 116۔

<sup>54</sup> شمس الدین محمد رملی، نہایۃ المحتاج الی شرح المنہاج (بیروت: دار الکتب العلمیہ، 2002م)، 6: 253۔